

خبرنامہ ادارہ تحقیق وتصنیف اسلامی (۲۸)

☆ صدرِ ادارہ اور امیرِ جماعت اسلامی ہند مولانا سید جلال الدین عمری کی علمی خدمات کے تعارف پر مشتمل ایک ویب سائٹ انگریزی اور اردو میں تیار کی گئی ہے۔ اس کا افتتاح ۱۹/ اپریل ۲۰۰۸ء کو مرکزِ جماعت اسلامی ہند، نئی دہلی میں مرکزی وزیرِ مملکت برائے امور داخلہ ڈاکٹر شکیل احمد کے ہاتھوں ہوا۔ مشہور دانش ور جناب سید حامد صاحب چانسلر جامعہ ہمدرد نے اس تقریب کی صدارت فرمائی۔ ڈاکٹر ظفر الاسلام خاں صدر آل انڈیا مسلم مجلس مشاورت و ایڈیٹر پندرہ روزہ ملی گزٹ مہمان خصوصی تھے۔ جناب سید سعادت اللہ حسینی رکن مرکزی مجلس شوریٰ جماعت اسلامی ہند و رکن مجلسِ منتظمہ ادارہ تحقیق نے اس ویب سائٹ کا مظاہرہ کیا۔ اس موقع پر مولانا عمری کی علمی خدمات کے تعارف پر مشتمل، ڈاکٹر محمد رضی الاسلام ندوی (رکن ادارہ) کی ایک تحریر بھی پڑھ کر سنائی گئی۔ جماعت اسلامی ہند کے مرکزی قائدین اور دیگر اہم شخصیات اس تقریب میں شریک تھیں۔ اس ویب سائٹ کا پتہ یہ ہے: www.jalaluddinumari.com

اس مناسبت سے مولانا نے ایک مختصر تحریر لکھی تھی وہ خبرنامہ کے آخر میں دی جا رہی ہے۔

☆ ۲۸-۳۰/ جمادی الاخریٰ ۱۴۲۹ھ، ۳-۵/ جون ۲۰۰۸ء میں مکہ مکرمہ میں رابطہ عالم اسلامی کی جانب سے عالمی اسلامی کانفرنس منعقد ہوئی۔ اس کا مرکزی موضوع بین مذاہب مکالمہ تھا۔ اس میں دنیا بھر سے پانچ سو سے زائد مندوبین شریک ہوئے۔ ہندوستان سے اس کانفرنس میں شرکت کے لیے جن حضرات کو مدعو کیا گیا تھا، ان میں مولانا سید جلال الدین عمری اور جناب اعجاز احمد اسلم سکرٹری جماعت اسلامی ہند و ایڈیٹر ہفت روزہ ریڈینس بھی تھے۔ اس مناسبت سے مولانا عمری نے تقریباً دو ہفتے سعودی عرب میں گزارے اور وہاں کے مختلف شہروں ریاض، دمام، مکہ مکرمہ، مدینہ منورہ اور جدہ میں دینی و تحریکی حلقوں میں آپ کے متعدد خطبات ہوئے۔ اسی طرح کی ایک عالمی اسلامی کانفرنس دوحہ (قطر) میں ۱۴-۱۶/ جمادی الاخریٰ ۱۴۲۹ھ-۱۹-۲۱/ جون ۲۰۰۸ء میں منعقد ہوئی۔ اس میں بھی مولانا نے اپنے رفقاء جناب صدیق حسن صاحب نائب امیر جماعت اسلامی ہند اور جناب اعجاز احمد اسلم صاحب کے ساتھ شرکت کی اور اتحاد امت: اہمیت اور تقاضے کے موضوع پر خطاب کیا۔

☆ فقہ اسلامی کے مختلف پہلوؤں پر مولانا عمری کے مقالات تحقیقات اسلامی اور ملک

کے دیگر مجلات میں شائع ہوتے رہے ہیں۔ ان میں بہت سے مقالات ان کی کتابوں کا جزء بن گئے ہیں۔ جو مقالات کتابوں میں شامل نہیں ہو سکے ہیں ان کا ایک مجموعہ 'فقہی مباحث' کے عنوان سے تیار کیا گیا ہے جس کی جلد اشاعت متوقع ہے۔

دینی و دعوتی موضوعات پر مولانا کی متعدد مختصر تحریریں رسائل میں شائع ہوتی رہی ہیں۔ ان کے علاوہ ان کے متعدد خطابات کو بھی ضبط تحریر میں لا کر رسائل میں یا کتابچوں کی صورت میں شائع کیا گیا ہے۔ ایسے مضامین کا ایک مجموعہ مولانا کی نظر ثانی کے بعد دعوت و تربیت - اسلام کا نقطہ نظر کے عنوان سے ابھی حال میں مرکزی مکتبہ اسلامی پبلشرز نئی دہلی نے شائع کیا ہے۔ صفحات ۱۳۶، قیمت = ۵۰ روپے۔

مولانا عمری کی تصانیف کے تراجم کا سلسلہ بھگواند جاری ہے، حسب ذیل کتابچوں کے ہندی ترجمے جلد ہی شائع ہوئے ہیں۔ (۱) دولت میں خدا اور بندے کا حق، (۲) اللہ کا دین نوجوانوں سے کیا چاہتا ہے؟ (۳) خدا کی غلامی بندے کی معراج، (۴) اپنے خاندان کو خدا کے عذاب سے بچائیے۔

☆ مولانا سلطان احمد اصلاحی، جو ادارہ تحقیق کے سینیئر رکن تھے، اب ادارہ سے سبک دوش ہو گئے ہیں۔ ان کے اعزاز میں ایک الوداعی تقریب ۱۴/ اپریل ۲۰۰۸ء کو ادارہ کے آڈیٹوریم میں صدر ادارہ مولانا سید جلال الدین عمری کی صدارت میں منعقد ہوئی۔ اس میں صدر ادارہ علوم القرآن علی گڑھ و ناظم دارالمصنفین اعظم گڑھ پروفیسر اشتیاق احمد ظلی، سابق امیر جماعت اسلامی ہند پروفیسر محمد عبدالحق انصاری، مشہور محقق و دانش ور اور ماہر اقتصادیات پروفیسر محمد نجات اللہ صدیقی نے اپنے تاثرات کا اظہار فرمایا اور مولانا اصلاحی کی خدمات کی ستائش کی۔ صدر ادارہ مولانا عمری نے ادارہ میں مولانا اصلاحی کی طویل رفاقت کو یاد کرتے ہوئے فرمایا کہ اگرچہ مولانا کا رسمی تعلق ختم ہو رہا ہے، لیکن غیر رسمی تعلق ان شاء اللہ آئندہ بھی باقی رہے گا۔ اس موقع پر رکن ادارہ ڈاکٹر محمد رضی الاسلام ندوی نے مولانا اصلاحی کی علمی خدمات کا مختصر تعارف پیش کیا۔

☆ ادارہ تحقیق کے اسٹاف میں الحمد للہ دو افراد کا اضافہ ہوا ہے۔ ڈاکٹر مفتی محمد شمیم اختر قاسمی کا تقرر بحیثیت محقق و مصنف کیا گیا ہے۔ موصوف دینی تعلیم کے مشہور ادارہ دارالعلوم دیوبند کے فارغ التحصیل ہیں اور ابھی حال میں انھیں شعبہ دینیات (سنی) مسلم یونیورسٹی علی گڑھ سے پی ایچ ڈی کی ڈگری تفویض ہوئی ہے۔ ڈاکٹر محمد احمد فلاجی کا تقرر بحیثیت منتظم کیا گیا

ہے۔ موصوف نے شعبہ عربی، علی گڑھ مسلم یونیورسٹی سے ڈاکٹریٹ کی ہے اور گزشتہ پانچ سال سے جماعت اسلامی ہند کی تصنیفی اکیڈمی سے وابستہ رہے ہیں۔ یہ تقرریاں ۱۴/۱ پر ۲۰۰۸ء کو ایک انٹرویو کے ذریعے کی گئی ہیں۔ اللہ تعالیٰ سے دعا ہے کہ ان حضرات کی صلاحیتوں سے ادارہ تحقیق کی سرگرمیوں میں اضافہ ہو اور امت کو فیض پہنچے۔

☆ رکن ادارہ ڈاکٹر محمد رضی الاسلام ندوی نے شام کے مشہور عالم ڈاکٹر محمد سعید رمضان البوطی کی کتاب *فقه السيرة النبوية* کا ترجمہ کیا ہے۔ یہ ترجمہ مرکزی مکتبہ اسلامی پبلشرز نئی دہلی نے 'سیرت رسول' - دروس و نصائح کے نام سے شائع کیا ہے۔ پاکستان میں اس ترجمہ کو نشریات لاہور نے 'دروس سیرت' کے عنوان سے شائع کر دیا ہے۔ ہندوستانی ایڈیشن میں کسی قدر تخیص کردی گئی تھی، جب کہ پاکستانی ایڈیشن مکمل ہے۔ اس کے علاوہ اس میں اس کتاب کی احادیث و روایات پر علامہ البانی کے استدرکات کا ترجمہ بھی بطور ضمیمہ شامل کر دیا گیا ہے۔

ڈاکٹر ندوی نے ڈاکٹر محمد علی الہاشمی (سعودی عرب) کی کتاب *شخصية المسلم*، کما یصوغھا الاسلام فی ضوء الكتاب والسنة کا بھی ترجمہ کیا ہے۔ یہ ترجمہ بہت پہلے ہندوستان پہلی کیشنر دہلی سے 'اسلامی زندگی' کتاب و سنت کی روشنی میں کے نام سے شائع ہوا تھا۔ پاکستان کے کئی ناشرین نے اسے نام بدل بدل کر شائع کیا ہے۔ حال میں دارالاندلس لاہور کی طرف سے 'مثالی مسلمان' کتاب و سنت کی روشنی میں کے نام سے اس کی اشاعت عمل میں آئی ہے۔

(ویب سائٹ کے افتتاح کے موقع پر مولانا سید جلال الدین عمری نے حسب ذیل تحریر کے مواد کو زبانی پیش کیا تھا۔ اب یہی تحریر یہاں پیش کی جا رہی ہے)

محترم صدر مجلس، مہمان خصوصی، جناب شکیل احمد خاں صاحب وزیر مملکت برائے امور داخلہ، ذمہ داران جماعت اور برادران محترم! السلام علیکم ورحمۃ اللہ

یہ اللہ تعالیٰ کا محض فضل و کرم ہے کہ اس عاجز کو آغاز شباب ہی سے تحریک اسلامی ہند سے وابستگی کی سعادت حاصل رہی اور اس کے ذریعہ اپنی اصلاح کی فکر کے ساتھ، دین کی خدمت، دعوت و تبلیغ اور اصلاح و تربیت کی کوششوں میں شرکت کے مواقع نصیب ہوتے رہے۔ تحریک اسلامی کے علاوہ دوسرے ملی اداروں اور تنظیموں سے بھی تعلق رہا اور اب بھی یہ تعلق قائم ہے۔ بسا اوقات انتظامی امور بھی انجام دینے پڑے، لیکن اس پورے عرصہ میں اصل توجہ اسلام کے مطالعہ کی طرف رہی۔ اس کے بعض پہلوؤں کو نسبتاً تفصیل سے سمجھنے کا موقع ملا۔ تحریک کا ذوق شروع سے رہا۔

ایک مرحلہ میں پانچ سال تک اس کی ادارت کے فرائض بھی انجام دیے۔ سہ ماہی تحقیقات اسلامی علی گڑھ کی ذمہ داری بھی اس کے آغاز ہی سے اس عاجز کے دوش ناتواں پر رہی۔ اب اس علمی و فکری مجلہ نے اپنی عمر کے ۲۶ سال پورے کر لیے ہیں۔ اللہ تعالیٰ کا شکر ہے کہ اسے علمی دنیا میں ایک وقار اور اعتبار حاصل ہے۔ بڑی بات یہ ہے کہ اسلامی ذوق رکھنے والے اصحاب قلم کا ایک سرکل اس کے ذریعہ وجود میں آ گیا ہے۔ اس عاجز کے مضامین ماہ نامہ تجلی دیوبند، ماہ نامہ برہان دہلی، ماہ نامہ الفرقان لکھنؤ، ماہ نامہ فران کراچی، ماہ نامہ ترجمان القرآن لاہور، ماہ نامہ میثاق لاہور، ماہ نامہ راہ اعتدال عمر آباد اور بعض دوسرے رسائل میں بھی شائع ہوتے رہے ہیں۔

اسلام کا اس کے اصل مآخذ سے کسی قدر تفصیل سے مطالعہ کا بڑا فائدہ یہ ہوا کہ اسلام کی حقانیت پر ایمان و یقین میں اضافہ ہوا اور یہ حقیقت سامنے آئی کہ دور حاضر کو اسلام کی رہنمائی کی اسی طرح ضرورت ہے جس طرح اپنے نزول کے وقت تھی۔ وہ ایک ابدی اور دائمی دین ہے۔ اس کے بتائے ہوئے راستے ہی سے آج کا سماجی، معاشرتی، تہذیبی اور سیاسی فساد دور ہو سکتا ہے۔ اسلام انسان کے مادی مسائل بھی حل کرتا ہے اور اسے روحانی سکون بھی فراہم کرتا ہے۔ میری جملہ تصنیفات، مضامین اور مقالات اسی حقیقت کو اجاگر کرتے ہیں۔ ان میں اسلام کو دنیا کے لیے ایک متبادل نظام فکر و عمل کی حیثیت سے پیش کرنے کی کوشش کی گئی ہے۔

یہ محض اللہ کا فضل و کرم ہی ہے کہ اس نے ان بے جان تحریروں کو مقبولیت عطا کی۔ ہر کتاب کے متعدد ایڈیشن نکلے۔ بعض کے تراجم بھی انگریزی، عربی اور ملک کی علاقائی زبانوں میں ہوئے۔ ایک عرصہ سے دوست احباب کی خواہش تھی کہ ان تحریروں کو انٹرنیٹ پر آنا چاہیے۔ بعض دوستوں نے اپنے پسندیدہ انٹرنیٹ پر چند ایک تحریروں میں ڈال رکھی ہیں۔ مجھے خوشی ہے کہ چند ایک عزیزوں کی کوشش سے آج میرے نام سے یہ ویب سائٹ شروع ہو رہی ہے۔ امید ہے، اس کے مواد میں اضافہ ہوگا اور نئے سوالات و جوابات کا سلسلہ بھی جاری ہوگا۔ اللہ تعالیٰ سے دعا ہے کہ اس سے وہ فائدہ حاصل ہو جس کی توقع کی جا رہی ہے۔

میں صدر مجلس محترم سید حامد صاحب، مہمان خصوصی جناب شکیل احمد خاں صاحب وزیر مملکت برائے امور داخلہ، محترم مولانا سراج الحسن صاحب، محترم ڈاکٹر عبدالحق انصاری صاحب سابق امراء جماعت، دیگر ذمہ داران جماعت اور سب ہی دوستوں کا شکر گزار ہوں کہ انھوں نے اس پروگرام میں شرکت کی زحمت کی اور ہمت افزائی فرمائی۔ اللہ تعالیٰ جزائے خیر سے نوازے۔